

हिन्दी प्रादेशिक समाचार
आकाशवाणी चंडीगढ़
(तिथि 24 दिसंबर 2025, समय 1305 (05 मिनट))

केंद्रीय गृह एवं सहकारिता मंत्री अमित शाह आज शाम पंचकूला में विभिन्न कार्यक्रमों में शिरकत करेंगे। वे पूर्व प्रधानमंत्री एवं भारत रत्न स्वर्गीय अटल बिहारी वाजपेयी की 101वीं जयंती की पूर्व संध्या पर कई महत्वपूर्ण, जनकल्याणकारी और राष्ट्रनिर्माण से जुड़े कार्यक्रमों का उद्घाटन एवं निरीक्षण करेंगे। केंद्रीय गृह एवं सहकारिता मंत्री अमित शाह अटल पार्क में भारत रत्न, पूर्व प्रधानमंत्री स्वर्गीय श्री अटल बिहारी वाजपेयी जी की प्रतिमा का अनावरण करेंगे। इसके साथ ही वे अटल जी के जीवन एवं विचारों पर आधारित प्रदर्शनी का अवलोकन करेंगे तथा एक विशाल रक्तदान शिविर का उद्घाटन कर रक्तदाताओं को बैज पहनाकर रक्तदान के लिए प्रोत्साहित करेंगे। हरियाणा के मुख्यमंत्री नायब सिंह सैनी ने बताया कि श्री अमित शाह पंचकूला पहुंचने पर पहले इंद्रधनुष ऑडिटोरियम में महा सहकारिता सम्मेलन में बतौर मुख्य अतिथि शिरकत करेंगे और सहकारिता आंदोलन को सशक्त बनाने पर अपने विचार साझा करेंगे।

मुख्यमंत्री ने कहा, केंद्रीय गृह मंत्री अपने पंचकूला प्रवास के दौरान ताऊ देवी लाल खेल स्टेडियम में आयोजित पुलिस पासिंग आउट परेड में भाग लेंगे, जहां वे पांच हजार से अधिक नव-नियुक्त पुलिस जवानों से परेड की सलामी लेंगे और उन्हें संबोधित कर राष्ट्र सेवा के लिए प्रेरित करेंगे।

मुख्यमंत्री ने कहा कि प्रधानमंत्री नरेंद्र मोदी के महिला सशक्तिकरण की प्रतिबद्धता को ध्यान में रखते हुए हरियाणा पुलिस में महिला जवानों की संख्या बढ़ाई गई है।

श्री अमित शाह देर शाम इंद्रधनुष ऑडिटोरियम में वीर बाल दिवस के अवसर पर आयोजित 'साहिबजादों को नमन' कार्यक्रम में मुख्य अतिथि के रूप में शिरकत भी करेंगे। इस कार्यक्रम में वह वीर साहिबजादों के जीवन एवं अद्वितीय बलिदान पर आधारित प्रदर्शनी का उद्घाटन और साहिबजादों पर आधारित कॉफी टेबल बुक एवं विज़न डॉक्यूमेंट का विमोचन करेंगे। कार्यक्रम में केंद्रीय गृह मंत्री का संबोधन भी होगा तथा तथा सैंड आर्ट शो का आयोजन भी किया जाएगा।

पूर्व प्रधानमंत्री एवं भारत रत्न स्वर्गीय अटल बिहारी वाजपेयी की जयंती से एक दिन पूर्व आज पंचकूला के यवनिका गार्डन में सुबह एक दौड़ का आयोजन किया गया। दौड़ में पांच हजार से अधिक नव-नियुक्त पुलिस जवानों ने भाग लिया। दौड़ को मुख्यमंत्री नायब सिंह सैनी ने झंडी दिखाई और प्रतिभागियों का उत्साहवर्धन किया। इस अवसर पर मीडिया से बातचीत में मुख्यमंत्री नायब सिंह सैनी ने कहा-

रक्षा अनुसंधान और विकास संगठन-डीआरडीओ ने अगली पीढ़ी की आकाश मिसाइल – आकाश-एनजी प्रणाली का परीक्षण पूरा कर लिया है। रक्षा मंत्रालय ने कहा है कि परीक्षण के दौरान, मिसाइल ने सीमा के पास अलग-अलग ऊंचाई और दूरी वाले हवाई लक्ष्यों पर सफलतापूर्वक निशाना साधा। रक्षा मंत्री राजनाथ सिंह ने आकाश-एनजी के सफल परीक्षण पर डीआरडीओ, वायु सेना और रक्षा उद्योग को बधाई दी है। उन्होंने कहा कि इस अत्याधुनिक मिसाइल प्रणाली से देश की हवाई रक्षा क्षमता मजबूत होगी।

अमरीका ने एच-1बी वर्क वीजा चयन प्रक्रिया में बड़े बदलावों की घोषणा की है। इसके अंतर्गत अब लॉटरी प्रणाली के स्थान पर उच्च कौशल और उच्च वेतन वाले विदेशी श्रमिकों को प्राथमिकता दी जाएगी। अमरीका के गृह विभाग के अनुसार, इस कदम का उद्देश्य अमरीकी श्रमिकों के वेतन, कामकाजी परिस्थितियों और रोजगार के अवसरों की सुरक्षा करना है। अमरीकी नागरिकता और आव्रजन सेवा के प्रवक्ता मैथ्यू ट्रैगेसर ने बताया कि अमरीकी नियोक्ता कम वेतन पर विदेशी श्रमिकों को रखकर एच-1बी पंजीकरण की मौजूदा चयन प्रक्रिया का दुरुपयोग कर रहे थे।
